



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum 22 ta' Lulju 2021

Appell numru 40/2021

Il-Pulizija

vs.

Mohamed Sef Alden DAG

Il-Qorti rat is-segwenti :

A. L-IMPUTAZZJONIJIET

1. Dan huwa appell minn sentenza mogħtija mill-Qorti tal-Maġistrati (Malta) nhar id-29 ta' Jannar 2021 fil-konfront ta' Mohamed Sef Alden DAG (detentur tal-karta tal-identita' bin-numru 19664A) li ġie mixli talli (in suċċint): fil-31 t'Awissu 2020 għall-ħabta ta' 1300 f'Hal Qormi :
 - i. Insulenta jew hedded lil Zarifa Dag;
 - ii. Permezz ta' xi network jew apparat ta' komunikazzjoni elettronika huwa hedded li jagħmel xi reat;
 - iii. Għamel użu ħażin minn apparat ta' komunikazzjoni;
 - iv. Naqas milli josserva jew kiser ordni ta' protezzjoni maħruġ kontra tiegħu;
 - v. Il-Qorti ġiet mitluba sabiex tapplika l-artikolu 383 tal-Kodiċi Kriminali kontra l-imputat sabiex tipprovdi għas-sigurta ta' Zarifa Dag.

B. IS-SENTENZA APPELLATA

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, sabet lill-imputat appellant mhux ħati tal-ewwel, it-tieni u tat-tielet imputazzjonijiet miġjuba fil-konfront tiegħu filwaqt li sabitu ħati tar-raba' imputazzjoni u qegħditu taħt ordni ta' probation għal perjodu ta' sentejn, qegħditu taħt ordni ta' protezzjoni għal perjodu ta' ħames snin nonche rabtitu b'obbligazzjoni tiegħu innifsu għal żmien tmax il-xahar taħt penali ta' elfejn tliet mija disa' u għoxrin euro sebgha u tletin ċenteżmi u dan sabiex tipprovdi għas-sigurta ta' Zarifa Dag.

C. L-APPELL INTERPOST

3. Illi l-appellant Mohamed Sef Alden DAG appella minn din is-sentenza, fejn talab lill-Qorti sabiex tikkonferma s-sentenza appellata fejn din illiberatu mill-ewwel tliet imputazzjonijiet filwaqt li tħassarha in kwantu sabitu ħatit tar-raba imputazzjoni u tilliberah minnha u dan wara li, in suċċint, stqarr li l-Qorti tal-Maġistrati (Malta) sabitu ħati tar-raba imputazzjoni minkejja l-fatt li l-istess Qorti kienet illiberatu mill-ewwel imputazzjoni stante li din kienet preskritta, kif ukoll li t-tieni u t-tielet imputazzjonijiet ma kienux ġew suffiċjentement ippruvati; kif ukoll li l-Prosekuzzjoni naqset milli tipprova r-raba' imputazzjoni sal-grad taċ-ċertezza morali in kwantu dan il-każ kien mibni fuq verżjonijiet kontrastanti li joħolqu dubju dettat mir-raġuni; inoltre ma nġiebetx l-aqwa prova li biha setgħet tigi pruvata r-raba' imputazzjoni.

D. IL-PARTI ĠENERALI

4. Illi din il-Qorti ta' reviżjoni tas-sentenza tal-Qorti tal-Maġistrati u ma tbiddilx l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet. Fis-sentenza **Ir-Repubblika ta'**

Malta vs Emanuel ZAMMIT deciża mill-Qorti tal-Appell Kriminali (Sede Superjuri)¹ intqal:-

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi maghmul mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet ghalha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal ghall-konkluzjoni li tkun waslet ghalha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

5. Anke jekk din il-Qorti tistharreg ix-xiehda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' revizjoni tad-deciżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, u ma tergax tisma' l-każ u tiddeciċedi l-każ mill-ġdid. Id-deciżjoni jekk l-imputat ikunx ħati

¹ Tal-21 t'April 2005. Ara wkoll Ara, fost oħrajn, l-Appelli Kriminali Superjuri: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez** u **r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Ascias sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991; **Il-Pulizija vs Anthony Zammit**, 31 ta' Mejju 1991.

Fil-kawża **Ir-Repubblika ta' Malta vs Domenic Briffa** gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu ghall-verdett li jkunu waslu ghalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal ghalha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il-verdett tagħhom huwa regolari f'dan is-sens, din il-Qorti ma tiddisturbax (ara per eżempju **Ir-Repubblika ta' Malta v. Godfrey Lopez** u **r-Repubblika ta' Malta v. Eleno sive Lino Bezzina** decizi minn din il-Qorti fl-24 ta' April 2003, **Ir-Repubblika ta' Malta v. Lawrence Ascias sive Axiak** deciza minn din il-Qorti fit-23 ta' Jannar 2003, **Ir-Repubblika ta' Malta v. Mustafa Ali Larbed** deciza minn din il-Qorti fil-5 ta' Lulju 2002, **Ir-Repubblika ta' Malta v. Thomas sive Tommy Baldacchino** deciza minn din il-Qorti fis-7 ta' Marzu 2000, u **r-Repubblika ta' Malta v. Ivan Gatt** deciza minn din il-Qorti fl-1 ta' Dicembru 1994).

jew le teħodha l-Qorti tal-Maġistrati, li għandha d-dover li tanalizza l-provi u l-argumenti legali kollha u tasal għall-konklużjonijiet tagħha.²

6. Din il-Qorti, b'hekk tirrevedi s-sentenza tal-Qorti tal-Maġistrati billi tara jekk u safejn, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiem il-Qorti tal-Maġistrati, setgħetx dik il-Qorti legalment u raġonevolment tasal għall-konklużjoni milħuqa minnha fis-sentenza tagħha. Biex tagħmel dan ix-xogħol ta' reviżjoni din il-Qorti, tkun trid tifli l-provi u l-argumenti miġjuba quddiem il-Qorti tal-Maġistrati u tara jekk, u safejn, b'dawk il-provi li kellha quddiemha, il-Qorti tal-Maġistrati setgħetx tasal għall-konklużjonijiet tagħha kif jidhru fis-sentenza b'mod tajjeb u skont il-Liġi.
7. Jekk din il-Qorti tara li l-Qorti tal-Maġistrati setgħet tasal għall-konklużjonijiet li waslet għalihom skont il-provi u l-argumenti legali li kellha quddiemha, anke jekk dik ma kienetx l-unika konklużjoni li dik il-Qorti setgħet tasal għaliha, allura din il-Qorti ma tibdilx il-konklużjonijiet milħuqa mill-Qorti tal-Maġistrati. Dan peress li jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdilha s-sentenza tagħha, jekk mhux għax ikun hemm raġuni valida. Il-fatt biss li l-appellant ma jkunx jaqbel mal-konklużjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati.
8. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.³

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

³ Ara wkoll, fost oħrajn, l-Appelli Kriminali Superjuri: **Ir-Repubblika ta' Malta vs Rida Salem Suleiman Shoib**, 15 ta' Jannar 2009; **Ir-Repubblika ta' Malta vs Paul Hili**, 19 ta' Gunju 2008; **Ir-Repubblika ta' Malta vs Etienne Carter**, 14 ta' Dicembru 2004; **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u Ir-Repubblika ta' Malta vs Eleno sive Lino Bezzina**, 24 ta' April 2003; **Ir-Repubblika ta' Malta vs Lawrence Ascjak sive Axiak**, 23 ta' Jannar 2003; **Ir-Repubblika ta' Malta vs Mustafa Ali Larbed**, 5 ta' Lulju 2002; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs**

9. Dawn il-provi pero jridu qabel xejn ikunu jirrispettaw ir-regoli tal-evidenza fi proċedimenti penali, ċjoe **I-Law of Evidence**.
10. L-artikolu 637 tal-Kodiċi Kriminali jgħid li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-riżultat tal-kawża : -
id-deċiżjoni (dwar il-kredibbiltà tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u taċ-ċirkostanzi kollha tal-każ.
11. Imbagħad l-artikolu 638 tal-Kodiċi Kriminali jagħmilha ċara li huwa fid-dover tal-Prosekuzzjoni li ġġib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess. Jekk dawk il-provi jkunu jikkonsistu prinċipalment fil-verżjoni ta' xhud waħdieni, il-Qorti xorta waħda tista' tasal sal-grad ta' prova rikjest fi proċedimenti kriminali, jekk dak ix-xhud ikun ġie emnut; u dan peress li f'din l-eventwalità, din ix-xiehda ssir biżżejjed biex tagħmel prova sħiħa u kompluta minn kollox, daqs kemm kieku l-fatt ġie ippruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wieħed waħdu, jekk emnut, huwa suffiċjenti sabiex fuq ix-xiehda tiegħu il-Qorti tkun tista' ssib ħtija. Dan il-prinċipju ġie kkonfermat f'diversi każijiet li dawn il-Qorti kellhom quddiemhom fil-passat.⁴ Jiġifieri huwa legalment korrett u permissibbli Qorti ta' Ġustizzja Kriminali tasal li ssib ħtija f'persuna akkużata fuq ix-xiehda ta' xhud wieħed biss.
12. In oltre kif ġie ritenut mil-Qorti fl-Appell Kriminali fis-sentenza fl-ismijiet **II-Pulizija vs Joseph Thorne**:⁵

Raymond Psaila et, 12 ta' Meju 1994; **II-Pulizija vs Simon Paris**, 15 ta' Lulju 1996; **II-Pulizija vs Carmel sive Chalmer Pace**, 31 ta' Meju 1991; **II-Pulizija vs Anthony Zammit**, 31 ta' Meju 1991.

⁴ Ara fost oħrajn l-appelli kriminali sede inferjuri fl-ismijiet **II-Pulizija vs Joseph Bonavia** ppreseduta mill-Imħallf Joseph Galea Debono u datata s-6 ta' Novembru 2002; **II-Pulizija vs Antoine Cutajar** ippreseduta mill-Imħallf Patrick Vella u deċiża fis-16 ta' Marzu 2001; **II-Pulizija vs Carmel Spiteri** ippreseduta mill-Imħallf David Scicluna u deċiża fid-9 ta' Novembru 2011; Ara wkoll **Ir-Repubblika ta' Malta vs Martin Dimech** deċiża mill-Qorti tal-Appell Sede Superjuri u ppreseduta mill-Imħallfin Joseph Filletti, David Scicluna u Joseph R. Micallef u datata 24 ta' Settembru 2004.

⁵ Deċiża fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imħallf Joseph Galea Debono.

mhux kull konflitt fil-provi ghandu awtomatikament iwassal għall-liberazzjoni tal-persuna akkuzata. Imma l-Qorti, f'kaz ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzzjoni dwar lil min trid temmen u f' hix ser temmnju jew ma temmnux'.

13. F'dan il-kuntest, allura, l-akbar sfida li jkollhom il-Qrati fil-każijiet li jisimgħu hija li jiskopru l-verita storika; u dan peress li l-evidenza li tingħieb quddiemhom - kemm dik diretta, kif ukoll dik indiretta - mhux dejjem neċessarjament twassal għall-dik il-verita'. Xhud jista' jkun konsistenti kemm fil-veritajiet li jgħid, kif ukoll fil-gideb li jista' jkun qiegħed jgħid. U huwa għalhekk li jeżisti wkoll irreat ta' spergħur. Il-Qrati ma għandhomx is-setgħa li jaqraw l-imħuħ tan-nies. Il-Qrati jippruvaw jifhmu xi jkollhom f'moħħhom, f'qalbhom u fil-kuxjenza tagħhom in-nies li jidhru quddiemhom biss mill-kliem li jgħidu u mill-egħmil tagħhom. Il-Qrati jridu jistrieħu biss fuq il-provi li jkunu ngiebu quddiemhom – ċjoe l-evidenza diretta jew l-evidenza indiretta.
14. L-evidenza indiretta hi dik li prinċipalment tistrieħ fuq iċ-ċirkostanzi partikolari tal-każ. Għalkemm iċ-ċirkostanzi ma jittkellmux b'ħax-xhieda, u b'hekk ma jistgħux jigdbu, mill-banda l-oħra jistgħu jkunu qarrieqa. Dawn il-Qrati dejjem straħu fuq il-prinċipju li biex l-evidenza ċirkostanzjali tkun is-sies ta' sejbien ta' ħtija, din trid tkun univoka, jiġifieri li tipponta biss u esklussivament lejn direzzjoni u konkluzzjoni waħda u xejn ħliefha. Altrimenti, jekk iċ-ċirkostanzi jagħtu lok għal aktar minn konkluzzjoni waħda, il-Qorti ma tkunx tista' tistrieħ fuqhom biss biex tkun tista' ssib ħtija. Jekk ikun hemm dubju dettat mir-raġuni, il-Qorti ma tkunx tista' ssib ħtija fl-imputat jew akkużat.
15. Mill-banda l-oħra biex persuna tiġi misjuba ħatja, il-Liġi kriminali **ma teħtieġx** li din tkun stabbilita b'ċertezza assoluta. Il-Liġi tal-proċedura Maltija hija imnisla mis-sistema Inġliż fejn huwa meħtieġ li biex Qorti ta' Ġustizzja Kriminali tkun tista' ssib ħtija f'akkużat, il-Prosekuzzjoni tkun trid irnexxielha tipprova l-każ tagħha lil hinn minn kull dubju dettat mir-raġuni in bażi għall-provi imresqa minnha. Jekk id-Difiża tipprova l-punt tagħha fuq bażi ta' probabbilita, jew tisset argument, inkluż mill-provi tal-Prosekuzzjoni stess, u jirnexxielha ddaħħal dubju dettat mir-raġuni, allura l-Qorti ma tkunx tista' ssib ħtija fl-akkużat.
16. Il-Qorti tkun tista' tasal għal din il-konkluzzjoni biss wara li tkun għarblet il-provi ammissibbli kollha li jkunu tressqu quddiemha,

jigifieri kemm l-evidenza ordinarja kif ukoll dik esperta, kemm dik diretta u kif ukoll dik indiretta. Fl-aħħar mill-aħħar dik il-Qorti trid tkun żgura moralment, sure fis-sistema Legali Inqliż,⁶ li l-każ seħħ skont kif tkun qed tipprospetta l-Prosekuzzjoni lil hinn minn kull dubju dettat mir-raġuni. Dan huwa l-ogħla livell ta' prova li l-Liġi teħtieġ biex tinstab ħtija; livell li huwa anqas miċ-ċertezza assoluta, iżda li huwa ogħla mill-bilanċ tal-probabbilitajiet.

17. Fil-każ Inqliż **Majid**,⁷ Lord Moses stqarr hekk :
Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.
18. Inoltre, fil-ktieb tagħhom **The Modern Law on Evidence**, Adrian Keane u Paul McKeown⁸ jgħidu s-segwent i : -
In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being “sure”, in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.
19. Meta jiġi biex ifisser dan il-grad ta' prova fi proċedimenti kriminali, l-Imħallef William Harding kien xi drabi jirreferi għal dal-kunċett bħala l-prinċipju **tas-sikurezza**. Hekk per eżempju fl-appell kriminali fl-ismijiet **Il-Pulizija vs Joseph Peralta** deċiża mill-Qorti Kriminali nhar il-25 t'April 1957 dik il-Qorti kienet qalet li f'dak il-każ, in baži għall-provi miġjuba quddiemha hija setgħet tasal **b'sikurezza** għall-konklużjoni fir-rigward tal-istat tal-imputat, liema stat fattwali kellu jiġi pruvat in baži għal suffiċjenza probatorja lil hinn minn kull dubju dettat mir-raġuni. B'hekk dik il-Qorti ġja fl-1957 kienet irrikonoxxiet l-ekwivalenza bejn l-istat mentali ta' sikurezza mas-suffiċjenza probatorja lil hinn minn kull dubju dettat mir-raġuni, kif ukoll illum rifless fil-ġurisprudenza l-aktar reċenti fl-Ingilterra u Wales.
20. U huwa biss meta jkun hemm **id-dubju veru, bażat fuq ir-raġuni, fuq is-sens komun u fuq il-buon sens, ċjoe d-dubju li jibqa' jippersisti wara li jsir stħarriġ dettaljat u b'attenzjoni,**

⁶ R v Majid, 2009, EWCA Crim 2563, CA at 2

⁷ ibid.

⁸ Oxford University Press, 2012, p. 106 – 108.

b'diligenza u b'mod imparzjali tal-provi u l-argumenti kollha li jkunu ġew imresqin mill-Prosekuzzjoni u mid-Difiża li mbagħad, jekk jibqa' jippersisti dan id-dubju, jkun jista' jingħad li dak il-livell ta' sikurezza, ossija suffiċjenza probatorja lil hinn minn kull dubju dettat mir-raġuni ma jkunx intlaħaq; u li allura bħala konsegwenza, il-Qorti ma tkunx tista' tiddikkjara lill-ħati tal-akkużi miġjuba kontrih.

21. Meta l-partijiet fi proċeduri penali, jagħżlu li jresqu prova, huma jridu jissodisfaw il-**best evidence rule**, ċjoe jridu jresqu l-aħjar prova li tkun tista' tiġi preżentata fil-każ konkret. Fis-sentenza fl-ismijiet **Ir-Repubblika ta' Malta vs George Spiteri** deċiża mill-Qorti tal-Appell Kriminali, ġie ritenut is-segwent:

Huwa principju fundamentali fil-process kriminali li l-ligi tesigi li kull min jrid jipprova xi haga, għandu jressaq l-aħjar prova, u dan jista' biss jaqa' fuq prova sekondarja kemm il-darba din l-ewwel jew l-aħjar prova mhix disponibbli. Hu veru wkoll, izda, li min għandu jiggudika jista', skond il-ligi, u minkejja dan il-principju fundamentali appena msemmi, joqghod fuq ix-xhieda anke ta' persuna wahda jekk b'dak li tghid din il-persuna, jikkonvinci lill-gudikant sal-grad tal-konvinciment morali mill-htija tal-persuna akkuzata.

L-prova indizzjarja trid tkun wahda assolutament univoka, li tipponta biss mingħajr dubju dettat mir-raġuni lejn fatt jew konkluzzjoni wahda. Ovvjament jekk fatt jew cirkostanzi jistghu ragjonevolment jingħataw aktar minn tifsira jew interpretazzjoni wahda, tkun li tkun, allura dik ma tkunx prova ndizzjarja tajba, skond il-ligi, sabiex in bazi tagħha tista' tinstab htija. Kif tghid u titlob il-ligi, biex prova ndizzjarja tiġi ammessa bħala prova valida fis-sens li wiehed jista' ragjonevolment jasal għall-konkluzzjoni tiegħu ta' htija in bazi tagħha bla ebda dubju dettat mir-raġuni, irid ikun moralment konvint minn dan ir-rekwizit ta' l-univocita' tagħha, cioe' li dik il-prova tfisser biss u xejn aktar li l-akkuzat huwa hati ta' dak addebitat lilu w, allura, kull dubju ragjonevoli fir-rigward għandu jmur favur l-akkuzat skond il-ligi.⁹

Wiehed għandu jkun ferm attent fl-apprezzament u nterpretazzjoni tal-prova ndizzjarja għaliex għalkemm din hi prova ferm importanti, u kultant anke aktar mill-prova diretta, pero', din hi prova li facilment tista' tqarraq lil dak li jkun qed jgħamel l-interpretazzjoni w apprezzament tagħha.¹⁰

22. Illi l-Liġi tafda l-eżercizzju tal-analiżi tal-provi primarjament f'idejn il-Qorti tal-Maġistrati. Dan peress li l-Qorti tal-Maġistrati tkun fl-aħjar qagħda tqis il-provi kollha għax, normalment, tkun għexet personalment il-proċess quddiemha. Hija tkun setgħet tara u tisma' lix-xiehda jixhdu quddiemha - ħaġa li din il-Qorti ma kellhiex l-opportunita li tagħmel. U għalhekk huwa għaqli li l-Liġi tħalli

⁹ Enfasi ta' din il-Qorti.

¹⁰ Deċiża nhar il-5 ta' Lulju 2002 mill-Imħallfin Noel Arrigo, Joseph A. Filletti u Patrick Vella.

prinċipalment dan l-eżerċizzju ta' analiżi u apprezzament tax-xiehda tax-xhieda f'idejn il-Qorti tal-Maġistrati; liema eżerċizzju huwa importanzi ħafna u li din il-Qorti ttiġi il-piż li jixraq, in kwantu ma jistax jiġi disturbat kif ġieb u laħaq.

23. Anke fejn il-Qorti tal-Maġistrati, għal xi raġuni jew oħra, ma tkunx semgħet ix-xhieda kollha hi stess, xorta waħda l-Liġi tafda l-eżerċizzju tal-analiżi u deċiżjoni dwar il-fatti f'idejn il-Qorti tal-Maġistrati. Il-Qorti tal-appell xorta tibqa' Qorti tat-tieni grad, biex, fil-każijiet appellati tara jekk u safejn il-Qorti tal-Maġistrati setgħetx legalment u raġonevolment tasal għall-konklużjonijiet milħuqa minnha in bażi għall-dawk il-provi u l-argumenti legali miġjuba quddiemha. Biss, kif intqal, din il-Qorti ma taqbadx u tibdel id-deċiżjoni tal-Qorti tal-Maġistrati kif ġieb u laħaq, u dan għar-raġuni miġjuba fil-kawża **Il-Pulizija vs Lorenzo Baldacchino** deċiża mill-Qorti Kriminali bħala Qorti tal-Appell deċiża nhar it-30 ta' Marzu 1963 mill-Imħallef William Harding fejn intqal is-segwenti : -

Ma hemmx bżonn jinghad li l-komportament tax-xhud (demeanour) hu fattur importanti ta' kredibilita (ara Powell, On Evidence, p. 505), u kien, għalhekk, li inghad mill-Qorti Ingliżi segwiti anki mill-Qorti tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination".

24. In definittiva, kif intqal minn din il-Qorti diversament presjeduta fis-sentenza **Il-Pulizija vs. Vincent Calleja** deċiża nhar is-7 ta' Marzu 2002 din il-Qorti, bħala Qorti ta' reviżjoni tas-sentenza tal-Qorti tal-Maġistrati ma terġax tagħmel ġudizzju ġdid fuq il-każ f'dak li għandu x'jaqşam mal-valutazzjoni u evalwazzjoni tal-fatti tal-każ, iżda tillimita biss ruħha biex tara jekk id-deċiżjoni tal-Qorti tal-Maġistrati kienetx "unsafe and unsatisfactory" fuq il-baži tar-riżultanzi li jkollha quddiemha dik il-Qorti. B'hekk din il-Qorti ma tistax tissostitwixxi d-deċiżjoni tal-Qorti tal-Maġistrati sakemm id-deċiżjoni ta' dik il-Qorti ma tkunx "unsafe and unsatisfactory". Jiġifieri jekk din il-Qorti tara li l-Qorti tal-Maġistrati setgħet legittimament u raġonevolment tasal għall-konklużjonijiet li waslet għalihom fuq il-baži tal-provi u tal-argumenti legali li kellha quddiemha, allura din il-Qorti ma tistax taqbad u tibdel il-konklużjonijiet ta' dik il-Qorti – anke jekk il-Qorti tal-Appell Kriminali setgħet kienet tasal għal konklużjoni differenti minn dik milħuqa mill-Qorti tal-Maġistrati.

E. IL-KONSIDERAZZJONIJIET TA' DIN IL-QORTI

Analizi tal-provi miġjuba quddiem il-Qorti tal-Maġistrati (Malta) u li fuqhom dik il-Qorti sabet lill-appellant ħati tar-raba' imputazzjoni miġjuba kontra tiegħu meritu tal-aggravju tal-appellant.

25. F'dan il-każ ma jirriżultax li ġie kontestat il-fatt li kien hemm fis-seħħ ordni ta' protezzjoni maħruġ mill-Qorti tal-Maġistrati (Malta) kontra l-appellant u favur ta' Zarifa Dag datat 18 ta' Ġunju 2019. Ġiet ukoll eżebita kopja ta' din l-ordni a fol 23. F'paġna 14 tax-xiehda tagħha Zarifa Dag tikkonferma bil-ġurament tagħha wkoll li din l-ordni kienet għadha fis-seħħ meta ġara dan il-każ. Fix-xiehda tagħha Caroline Mifsud Bonnici, f'paġna 41, għall-mistoqsija tal-Uffiċjal Prosekutur jekk f'Awissu hija kienetx taf illi kien hemm xi ħaġa li jimpedixxi lil żewġa l-imputat appellant minn ma bintu Zarifa Dag, hija twieġeb li huwa ma setgħax ikellimha face-to-face. Almenu Caroline Mifsud Bonnici hekk xehdet. Inoltré s-Surgent 1085 Joseph Bayliss jikkonferma fl-affidavit tiegħu a fol 2 li Zarifa Dag kienet ukoll infurmatu b'din l-ordni ta' protezzjoni li kienet fis-seħħ fid-data ta' dan l-incident.
26. Mill-kopja legali eżebita f'paġna 23 tal-atti jirriżulta li waħda mill-kundizzjonijiet imsemmija fl-istess ordni ta' protezzjoni hija dik fil-paragrafi "c" mnejn jirriżulta li l-Qorti tal-Maġistrati kienet ipprojbiet lill-appellant milli jikkuntatja jew jimmolesta lil Zarifa Dag
27. Kemm fix-xiehda Zarifa Dag f'paġna 10 tal-atti kif ukoll mix-xiehda ta' Caroline Mifsud Bonnici f'paġni 35 et sequitur jirriżulta li matul il-kors ta' telefonata bejn Zarifa Dag u ommha Caroline Mifsud Bonnici fuq il-mobile phone tagħhom jirriżulta li daħal fix-xena l-appellant billi kellem lil Zarifa Dag minn fuq it-telefon ċellulari ta' Caroline Mifsud Bonnici. Filwaqt li Zarifa Dag tgħid li meta kellimha missierha qalilha xi kliem offensiv, Caroline Mifsud Bonnici tgħid li l-appellant kellem lil Zarifa Dag b'mod normali u li l-kuntest kien wieħed ta' dispeċir minħabba l-fatt li ma kienux għadhom magħqudin bħala familja.
28. L-appellant isostni li ġaladarba l-appellant kien ġie liberat mill-ewwel, it-tieni u t-tielet imputazzjoni huwa ma setgħax jiġi misjub ħati tar-raba' imputazzjoni in kwantu din kienet dipendenti fuq is-sejbien ta' ħtija fl-ewwel tliet imputazzjonijiet. Din il-Qorti ma taqbilx ma dan ir-raġunament. L-ordni tal-protezzjoni kien tassattivament jipprojbixxi lill-appellant mhux biss milli jimmolesta lil Zarifa Dag iżda wkoll kien projbit

milli jikkuntatja lill-istess Zarifa Dag. Kontra dak mistqarr minn Caroline Mifsud Bonnici l-ordni ta' protezzjoni ma jispeċifikax b'liema mod il-Qorti kienet rabet lill-appellant milli jikkuntatja lil bintu Zarifa. Immkien ma hemm imniżżel fl-ordni li l-appellant kien projbit biss milli jikkuntatja lil Zarifa Dag wiċċ imb wiċċ jew limitat b'xi mod ieħor. Fejn il-Liġi jew id-digriet ma jiddistingwix, l-anqas aħna ma għandna niddistingwu, jew f'dan il-każ, nillimitaw. B'hekk bil-fatt li l-appellant ikkuntatja lil Zarifa bil-mezz tat-telefon ċellulari, meta huwa kien miżmum milli jagħmel dan b'ordni tal-Qorti li ġie soddisfaċentement pruvat li kien fis-seħħ meta seħħet din it-telefonata, din il-Qorti tqis li l-Qorti tal-Maġistrati (Malta) setgħet legalment u raġonevolment issibu ħati li huwa kiser l-ordni ta' protezzjoni de quo.

29. L-appellant jilmenta li mix-xieħda ta' Zarifa Dag ma ġiex stabbilit, lil hinn minn kull dubju dettat mir-raġuni meta seħħet din it-telefonata l-appellant kien hedded jew inġurja lil Zarifa Dag. L-anqas dan l-argument ma huwa ġuridikament validu. Il-Qorti tal-Maġistrati (Malta) ma sabitux ħati tal-ewwel imputazzjoni ta' inġurji jew theddid fil-forma kontravvenzjonali minħabba li r-reat kien meqjus preskritt. Ma sabitux ħati tat-tieni u t-tielet imputazzjonijiet minħabba li l-Qorti qieset li l-kliem pruvat minn ħalq Zarifa Dag ma kienx jammonta għal theddid, għalkemm kien kliem inġurjuż. Iżda għaladarba l-kliem inġurjuż kien jaqa' fil-parametri tal-proviso tal-artikolu 49 tal-Kapitolu 399 tal-Liġijiet ta' Malta, dik il-Qorti ma setgħetx issibu ħati tar-reati hemmhekk kontemplati. Iżda b'daqshekk ma jfissirx li l-Qorti tal-Maġistrati (Malta) ma qiesetx il-kliem li ħasset li kien ġie pruvat li qal l-appellant lil bintu bħala li ma kienx inġurjuż. Biss, kif intqal aktar il-fuq, biex jissussisti ir-reat ipotizzat fir-raba' imputazzjoni, ma kienx meħtieġ li titressaq prova lil hinn minn kull dubju dettat mir-raġuni dwar in-natura tal-kliem mistqarr. Ir-reat jiġi integrat il-mument li xi kundizzjoni tal-ordni tal-protezzjoni ikun ġie, konxjament u volutament miksur mill-aġent. F'dan il-każ l-appellant kien projbit milli jikkuntatja lil Zarifa Dag – u huwa fil-fatt, fil-kors ta' telefonata bejnha u ommha għażel li jidhrol fil-konversazzjoni u jkellem, u b'hekk jikkuntatja, lil bintu Zarifa Dag meta huwa kien projbit milli jagħmel dan. Din il-projbizzjoni u għalhekk dan il-ksur tal-ordni jseħħ indipendentement mill-kliem li setgħa intqal bejniethom. Anke jekk il-kliem mistqarr kien newtrali u għal kollox inoffensiv, xorta waħda l-appellant – bil-fatt waħdu li għażel li jikkuntatja lil bintu matul li kien hemm ordni ta' protezzjoni fis-seħħ li kien jipprojbih milli jkellmiha – jwaslu li jitqies li huwa kiser dik l-ordni tal-Qorti.

30. Anke l-argument tal-appellant li l-Qorti tal-Maġistrati (Malta) straħet fuq provi inċerti biex sawret il-ħtija tiegħu fir-raba' imputazzjoni mhux

kondivizibbli minn din il-Qorti. Huwa minnu li Zarifa Dag naqset milli ssemmi bi preċiżjoni d-data ta' meta seħħ il-każ. Iżda b'daqshekk ma jfissirx li ma kienx hemm provi oħra, daqstant ieħor ċerti mill-proċess innifsu li fuqhom il-Qorti tal-Maġistrati setgħet tistrieħ u tqis favorevolment sabiex tkun tista' ssib li r-reat de quo ikun ġie integrat fid-data imputata fil-komparixxi. Il-Qorti tal-Maġistrati stess ittenni li minbarra x-xieħda ta' Zarifa Dag hemm ukoll il-fatt li hija tikkonferma għal aktar minn darba li dan l-incident seħħ meta hija kienet f'Hal Qormi u li dan kien l-uniku wieħed li kien seħħ f'Hal Qormi, minkejja li kien hemm diversi incidenti oħra bejn il-partijiet li kienu seħħew f'postijiet oħra. Jirriżulta mix-xieħda tas-Surgent 1085 id-data u l-ħin meta Zarifa Dag għamlet il-kwerela tagħha dwar dan l-incident li seħħ f'Hal-Qormi u li dan kien fil-31 t'Awissu 2020. Eku ta' dan l-affidavit jinstab fl-NPS li jinsab a fol 30 mnejn jirriżulta li dan ir-rapport ġie inserit minn WPC118 Scerri nhar il-31 t'Awissu 2020 fis-1930. Minbarra dan fix-xieħda ta' Caroline Mifsud Bonnici jirriżulta wkoll li din it-telefonata kienet seħħet f'Awissu. In bażi għal dawn il-provi din il-Qorti tqis li l-Qorti tal-Maġistrati (Malta) setgħet legalment u raġonevolment issib ħtija fl-appellant fir-rigward tar-raba' imputazzjoni.

31. Din il-Qorti tinnotta li l-appellant ma interponiex appell mill-piena inflitta. L-anqas ma sar appell mill-Avukat Ġenerali relattivament għall-fatt li l-appellant kien ġie wkoll imqiegħed taħt ordni ta' protezzjoni fit-termini tal-artikolu 412Ċ tal-Kodiċi Kriminali, minkejja li issa kien ġie misjub ħati bis-sentenza de quo; u li l-insenjament ta' dawn il-Qrati huwa li din il-miżura hija applikabbli għal proċedimenti penali in corso u mhux meta tingħata sentenza. Iżda fin-nuqqas ta' appell mill-partijiet dwar dan il-punt, din il-Qorti ma tista tagħmel xejn dwar dan il-punt.

Deċide

Għal dawn ir-raġunijiet, il-Qorti qegħda tiċċad l-appell ta' Mohamed Sef Alden Dag.

Aaron M. Bugeja
Imħallef